

دہشت گردی کی نئی لہر



الحمد لله وسلامٌ على عباده الذين اصطفى

افغانستان اور امریکا کی جنگ بندی کے بعد اہل پاکستان کو اُمید ہو چلی تھی کہ اب پاکستان میں امن و امان کا دور دورہ ہوگا اور اطمینان و سکون نصیب ہوگا، لیکن ”بسا آرزو کہ خاک شدہ“ کے مصداق اہل پاکستان کو یہ نعمتیں ابھی تک میسر نہیں آسکیں۔ کیا کہا جائے کہ اس میں ہمارے پالیسی ساز ناکام ہوئے؟ یا اہل حکومت و مقتدرہ قوتیں بروقت فیصلہ کرنے کی صلاحیت و استعداد سے محروم ہیں؟ یا کوئی غیر مرئی قوت ہے جو ہماری مقتدرہ اور باختیار اٹھارٹی کو اپنی قوم اور ملک کے مفاد میں صحیح اور بروقت فیصلہ کرنے میں آڑے آجاتی ہے اور روکتی ہے؟ یا عالمی طاقتیں مستحکم پاکستان پسند نہیں کرتیں؟! سبب اور وجہ کوئی بھی ہو، لیکن اتنا تو ہر باشعور اور عقل و خرد کے حامل انسان اور پاکستانی کو معلوم ہے کہ ہمارے حکمران ہوں یا باختیار ادارے، بہر حال! پاکستانی عوام کو تحفظ دینے اور امن و امان قائم کرنے میں بہت پیچھے ہیں۔

حالات کی ابتری اور مخدوش صورت حال کا اس سے اندازہ لگائیں کہ ہمارے ملک پاکستان کے چار صوبوں میں سے دو صوبے تو مستقل دہشت گردی، بم دھماکوں اور گولیوں کی زد میں ہیں۔ صوبہ خیبر پختونخواہ کے جنوبی اضلاع میں رات کے حکمران الگ اور دن کے حکمران الگ ہیں۔ اطلاعات ہیں کہ سرکاری سطح پر اعلان کیا گیا ہے کہ رات کے وقت پولیس تھانوں سے باہر نہ نکلے اور سرکاری ملازمین بھی سفر نہ کریں، حالانکہ اس

صوبہ کا وزیر اعلیٰ، گورنر اور آئی جی، جنوبی ضلع ڈیرہ اسماعیل خان سے تعلق رکھتے ہیں۔ جب پولیس اور سرکاری ملازمین کا یہ حال ہے تو بیچارے عوام کس کے رحم و کرم پر ہوں گے!

صوبہ خیبر پختون خواہ میں اکتوبر کے مہینے میں ۳۵ حملوں میں ۶۴ افراد شہید ہوئے، جن میں ۴۹ سیکورٹی اہل کار تھے، اور ۴۰ سے زائد لوگ زخمی ہوئے۔ اس سے پہلے خیبر پختون خواہ کے ضلع بنوں کے علاقے مالی خیل میں سیکورٹی فورسز کی چیک پوسٹ پر حملے میں پاک فوج کے ۱۲ جوان شہید ہوئے، آئی ایس پی آر کے مطابق سیکورٹی فورسز کے جوانوں نے خوارج کی چیک پوسٹ میں داخل ہونے کی کوشش ناکام بنا دی، چیک پوسٹ میں داخل ہونے کی کوشش میں بارود سے بھری گاڑی چیک پوسٹ کی دیوار سے ٹکرا دی، اس دھماکے کے نتیجے میں دیوار کا ایک حصہ گر گیا، پاک فوج کے ۱۰ جوان اور ایف سی کے ۲ اہل کار شہید ہوئے۔ اسی طرح کرم کے علاقے میں چلتی بسوں پر فائرنگ کے نتیجے میں اب تک ۴۹ لوگ جان سے ہاتھ دھو بیٹھے ہیں، جن میں خواتین اور بزرگ بھی شامل ہیں۔ لگ بھگ رہا ہے کہ آپس میں زمین کے تنازع سے اٹھنے والی خلفشار اور دشمنی کی آگ فرقہ واریت کی آگ میں بدلنے کی کوشش کی جا رہی ہے۔ ولا فعل اللہ ذلک!

اور ادھر صوبائی حکومت ہے کہ وہ خواب غفلت سے باہر نہیں آ رہی اور یوں محسوس ہوتا ہے کہ شاید وہ ان معاملات اور قتل و قتال کو اہمیت نہیں دے رہی، تبھی تو وہ ان معاملات سے مکمل غافل نظر آ رہی ہے اور صوبہ کے وزیر اعلیٰ اور پوری کابینہ کا ایک کام رہ گیا ہے کہ وہ صرف بانی پی ٹی آئی کو قانونی شکنجے سے رہائی دلانے کے لیے ہر قسم کے غیر قانونی حربے آزما رہے ہیں اور صوبے کے وسائل اس میں جھونک دیں۔ بس! یہی ان کے نزدیک ملک کا سب سے بڑا مسئلہ رہ گیا ہے، اور وفاقی حکومت ہے کہ اس کا مقصد صرف اور صرف اس احتجاج کو روکنا ہے۔ اس کے علاوہ شاید امن و امان کے درست کرنے کی ذمہ داریاں لینے کے لیے وہ بھی سنجیدہ نظر نہیں آ رہی۔

کچھ یہی صورت حال صوبہ بلوچستان کی ہے کہ اس میں بھی ایک دس سالہ بچے کو ایک باغ سے اغوا کیا گیا اور ابھی تک پولیس اسے بازیاب نہیں کر سکی، جس کی بنا پر پورے صوبہ بلوچستان میں دھرنے ہو رہے ہیں، ٹریفک جامجاڑ کی ہوئی ہے، اسی طرح ٹرینوں کو بھی منسوخ کیا جا رہا ہے۔ یہ سب کیا ہو رہا ہے؟ لگ بھگ رہا ہے کہ ہمارے ملک کی دشمن بیرونی ایجنسیاں اور ان کے داخلی ایجنٹ مل کر ملک کو عدم استحکام کا شکار بنا رہے ہیں اور چاہتے ہیں کہ پاکستان میں سرمایہ کاری کے لیے جو مالک دل چسپی رکھتے ہیں، وہ لوگ اس امن و امان کی ناقص صورت حال کی بنا پر اپنا سرمایہ اس ملک میں نہ لگائیں۔ ولا فعل اللہ ذلک!

حکومت کو چاہیے کہ جو لوگ بیرونی قوتوں کے آلہ کار بن کر ملک کے امن و امان کو تہہ وبالا کر رہے ہیں،

وہ بے شک اللہ تعالیٰ کے محبوب ہیں، جو لوگ اللہ کی راہ میں صف بنا کر لڑتے ہیں کہ گویا سیسہ پلائی دیوار ہیں۔ (قرآن کریم)

ان کے ساتھ نیشنل ایکشن پلان کے تحت سختی سے نمٹا جائے، پارلیمانی نمائندگی کے ذریعہ پوری قوم کو اعتماد میں لیا جائے اور ان کے مشوروں سے اپنے ملک کی داخلہ اور خارجہ پالیسی مرتب کی جائے، تمام حکومتی ذمہ داران حضرات اور سیاسی جماعتوں کے اکابرین کی ایک آل پارٹیز کانفرنس بلائی جائے اور اسے قومی مسئلہ قرار دیتے ہوئے اس پر غور و فکر کیا جائے۔ ان شاء اللہ! اس سے امن و امان قائم کرنے کا کوئی نہ کوئی حل ضرور نکل آئے گا۔

اسرائیلی وزیراعظم کے وارنٹ گرفتاری

۱۳ ماہ سے زائد عرصہ گزر گیا کہ ابھی تک فلسطین پر اسرائیل کا ظلم و تشدد اور سفاکیت و بے حیثیت جاری ہے، اسے کسی ملک، کسی فوج اور کسی بھی فورم پر جواب دہی کا بالکل خوف نہیں۔ وجہ صرف یہ ہے کہ امریکا کا بہادر اس کی پشت پر ہے، وہ نہ صرف اسرائیل کو مالی مدد دے رہا ہے، بلکہ برابر اُسے اسلحہ بھی سپلائی کر رہا ہے۔ مسلم ممالک کے سربراہوں پر مشتمل او آئی سی کا فورم سوائے ایک ظاہری اور نمائشی اجتماع کے کوئی مؤثر اور ٹھوس لائحہ عمل پیش نہ کر سکا۔ اتنی بڑی اور اہم کانفرنس نے فلسطین اور لبنان میں مسلمانوں کی نسل کشی روکنے کے لیے کسی بھی عملی اقدامات کا اعلان نہ کر کے پوری امت مسلمہ کو مایوس کیا ہے، بلکہ یہ کمزور موقف اسرائیل کو شاید مزید شہہ ملنے کا باعث بنا ہے اور اس کی سفاکیت میں اضافہ ہو گیا ہے، اس لیے کہ عین اس وقت جب اسلامی سربراہی کانفرنس ہو رہی تھی، اسرائیل کے غزہ اور جنوبی کنارہ پر حملے جاری تھے، جو اسرائیل کی طرف سے یہ اعلان تھا کہ اس کی نظر میں اسلامی سربراہی کانفرنس کی کوئی اہمیت نہیں ہے اور نہ ہی ان میں اتنی اہمیت ہے کہ وہ اسرائیل کے خلاف کوئی عملی اقدام کر سکیں۔

دوسری طرف اخبارات کے مطابق عالمی فوج داری عدالت نے غزہ جنگ میں انسانیت پر مظالم اور جنگی جرائم کے مرتکب ہونے والے اسرائیلی وزیراعظم نیتن یاہو اور سابق وزیر دفاع یوگیلنٹ کے وارنٹ گرفتاری جاری کر دیے۔ بین الاقوامی میڈیا رپورٹس کے مطابق عدالتی فیصلے میں کہا گیا ہے کہ ان دونوں افراد نے جان بوجھ کر غزہ کی شہری آبادی کو خوراک، پانی، ادویات اور طبی سامان کے ساتھ ساتھ ایندھن اور بجلی سے محروم رکھا۔

اخباری اطلاعات کے مطابق کینیڈا کا کہنا ہے کہ وہ بین الاقوامی عدالتوں کے جاری کردہ تمام فیصلوں کی